

హిమబిందు

డాక్టరు రాజశేఖరంతో హిమబిందు పరిచయం విచిత్రంగా జరిగింది. ఆ గ్రామానికి అతను వచ్చి ఏడాది కావస్తున్నా పేరు వినటమే కాని ఆమె ఎప్పుడూ ఎదుటపడి ఎరుగదు! ఆ అవసరమూ లేకపోయింది.

మొదటిసారిగా ఆవేళ బాబును తీసుకొని ఊరికి ప్రక్కగా ఉన్న పెద్ద చెఱువుగట్టుకు వ్యాహాళికి వెళ్ళింది హిమబిందు. చెఱువులోని తామరపూవులు, తామరాకులు - వాటిపై

ముత్యాలా నీటిబిందువులు ఆకర్షించాయి బాబుని.

నాలుగేళ్ళ బాబుకి నలభైరకాల ఊహలు! వాడి చిన్నారి చేతినుంచి గులకరాళ్ళు నీటిలోకురికి కితకితలు పెడుతూ చిరుకెరటాలను తెరలు తెరలుగా లేపుతున్నాయ్. వాడి కబుర్లకు ఊ కొడుతూనే తన ఆలోచనల్లో పడిపోయింది ఆమె.

గత విషాద చరిత్ర గుర్తుకు వచ్చి మనస్సంతా వికలమై పోయింది. తండ్రి ఎవరో చెప్పకోలేని ఈ పసివాని బ్రతుక్కిక విలువుందా? రేపు తోటి పిల్లలు అడిగే ప్రశ్నలకి సమాధానం చెప్పలేక చిన్నబుచ్చుకునే ఆ పసివాడిని ఎలా బుజ్జగించాలి? ఏమని చెప్పాలి? భవిష్యత్తు ఎలా ఉంటుందో? -

బాహ్య స్మృతిలేని హిమబిందు బాబు ఎప్పుడు నీళ్ళవరకు వెళ్ళాడో గుర్తించలేదు. నీటిలోకి చొచ్చుకుపోయిన రావిచెట్టు వ్రేళ్ళు - వాటి మధ్య ఇరుక్కున్న తామరాకు - ఆ తామరాకుమీద పిల్లగాలికి ముచ్చటగా కదులుతున్న మూడు నీటి ముత్యాలు - వాడి నాకర్షించి ఆ ఆకునందుకోవడానికి ప్రోత్సహించాయి. చిరుచేయి రావి వేరు మీద పట్టు తప్పింది. కాలు జారింది....

“అమ్మా!” అన్న కేక, బుడుంగుమన్న శబ్దము ఒక్కసారిగా ఆమెను మేల్కొల్పాయి. ఇదిచూసి దూరాన పాలికావు ఎవరో పొలికేక పెట్టాడు.

మరుక్షణంలో నిలువులోతు నీళ్ళల్లోకి దుముకబోయింది ఆమె.

మెరుపు మెరిసినట్లుగా ఎవరో బలంగా తనచేయి పట్టుకు వెనక్కి లాగటం, ఆ వెంటనే నీటిలో దుమికి ఒక్క మునుగులో బాబు జుట్టుపట్టుకుని పైకి రావటం జరిగిపోయింది.

పాంటు, షర్టు, టై ధరించిన ఆ వ్యక్తి ఆ సమయంలో అక్కడికి రావటం, అంత సాహసం చేయటం ఆమె నాశ్చర్యపరిచింది. పాలెకావు సంబోధనతో అతడే డాక్టర్ రాజశేఖరం అని ఆమె గ్రహించింది. హాస్పిటల్నుంచి ఆ వేళప్పుడు రోజూ తన బంగళాకు వెడుతూంటాడు అతను - విధిని మార్చడానికి ఒక్క క్షణం చాలు!

బాబుని నీటిగండం నుంచి కాపాడిన రాజశేఖరం హాస్పిటలుకి తీసుకువెళ్ళి చికిత్స చేశాడు. అరగంటలో వాడికి తెలివి వచ్చింది. కళ్ళతోనే కృతజ్ఞత తెలిపింది హిమబిందు.

‘మీ పేరు చెప్పారు కాదు....’ అతని ముఖంపై మందహాసం.... తడిసిన ఉంగరాల ముంగురుల మెరుపులు - అతనిలో ఒక ఆకర్షణ వుంది!

‘హిమబిందు’.

‘నీ అందమైన ముఖమే చెప్తోంది’ అతని కళ్ళు మాట్లాడాయి.

సిగ్గుతో మరింత ఎర్రబడింది ఆమె ముఖపద్మం. ‘మీ మేలు ఎప్పటికి మరువలేము. మా ఇద్దరి ప్రాణాలు కాపాడారు...’

‘అది నా విధి. తోటివాళ్ళకి మాత్రం సహాయం చేయడం గొప్పతనమేమీ కాదు.’

‘ఉహూ! ఇది ప్రాణదానం. అన్నిటిలోకి అతి గొప్పది.’

‘కాదు. నాకు ఈత వచ్చును. కాబట్టే ఆ పని చేశాను. ఇంతకంటే గొప్పవి ఇంకా ఉన్నాయి.’

అతనికి పొగడ్డలు గిట్టవని ఆమెకు అర్థమైంది. ‘.... ఇంటివద్ద అమ్మ, అక్కయ్య ఎదురు చూస్తుంటారు. ఇక సెలవు తీసుకుంటాను.’



ఈ విధంగా పరిచయస్తులై రోజూ సాయంత్రం చెరువు గట్టు వద్ద కలుస్తూండడం పరిపాటయి పోయింది వారికి.

జీవిత మిందుకనే విచిత్ర సంఘటమైనది! ఒక్కో చిన్న సంఘటనే జీవనగతిని మార్చి వేస్తుంటుంది!

ఈ పరిచయంతో తన మనస్సు ఆమె వైపాకర్షించిందని గుర్తించాడు రాజశేఖరం! ఆమె ఏ కారణం చేతనయినా, ఒకనాడు రాకపోతే, ఆ వేళల్లా ఏదో పోగొట్టుకున్నవాడిలా మధన పడేవాడు. ఆ మరునాడు ఆమె దర్భనంతో మనస్సు పులకించి పరువెత్తేది.

వరుసగా రెండు రోజులు రాలేదు హిమబిందు. అతని మనస్సు మనస్సులో లేదు. ఆమె ఇంటికి వెళ్ళి చూడాలనిపించింది. కాని ఎలా? ఇల్లు తెలియదు. పోనీ వాకబు చేసుకొని వెళ్ళినా ఏం పని ఉందని వెళ్ళగలడు? మధనపడుతూ ఉన్న అతనికి మూడోనాడు ఆమె దర్భనమైనది.

ఎదురు చూసి చూసి పొందిన అనుభవం ఎప్పుడూ అతి మధురంగా, ప్రియాతిప్రియంగా ఉంటుంది!

ఈనాడు ప్రపంచంలోని సౌందర్యాన్నంతా తనలోనే ఇముడ్చుకు వచ్చినట్లుగా కనిపించింది హిమబిందు. ఒక్కసారిగా ఆమెను తన బాహువుల మధ్య దాచుకోవాలనుకున్నాడు. కాని, ఇంకా అంత చనువేది? తన మనస్సు గ్రహిస్తున్నట్లుండే ఆమె కళ్ళు తననింకా ఎందుకు పరీక్షిస్తున్నాయి? ‘ఈవేళ ఏమయినా సరే ఆమె నడిగి వేయా’లనుకున్నాడు రాజశేఖరం.

చిరునవ్వుతో బాబు పలకరించాడు అతన్ని. వాడిని హిమబిందు చేతులనుంచి అందు కున్నాడు శేఖరం. కొంతసేపు వాడి కబుర్లు సాగాయి.

అతని ప్రశ్న ముందే గ్రహించి, ‘.... మొన్న అక్కయ్యకు జ్వరం తగిలింది. అందుకని రాలేదు’ అంది ఆమె.

‘అరే, ఎవరినయినా మందుకు పంపకపోయేరా? లేకపోతే హాస్పిటలుకి తీసుకు రాకపోయారా?’

‘తనే కదలనిచ్చింది కాదు. తగ్గిపోయిందిలెండి. ఈ వేళే పథ్యం పెట్టాము.’

‘మీరేమనుకోనంటే ఓ మాటడగనా?’

‘నేనేమీ అనుకోనని మీకు తెలియదూ?’

‘తెలుసు. కనుకనే మీ స్వంత విషయాలడిగే సాహసం చేస్తున్నాను. మీ అక్కయ్యను

ఎప్పుడూ తీసుకురారేం?....'

'అక్కయ్యనా? అంత అదృష్టమా!' ఆమె ముఖం వెల వెలబోయింది. నీళ్ళు నిండిన ఆమె కళ్ళు చూసి అతను చలించిపోయాడు.

'క్షమించండి - తప్పుగా అడిగితే!'

'లేదు... లేదు. మీ సహృదయాన్ని భరించగల నిర్మల జీవితాలు కావు మావి.'

'నాకర్థం కాలేదు.'

'అక్కయ్య వితంతువు. పెళ్ళయిన నెలరోజులకే భర్తని కోల్పోయిన నిర్భాగ్యురాలు.'

'అది ఆమె అపరాధం కాదు. ఆమెకు జీవితంపై మమకారం పెంచవలసిన బాధ్యత మీపై ఉంది.'

'అవును. అదే నేను ప్రయత్నిస్తున్నది. ఎప్పటికయినా మా జీవితాల్లో వెలుగు తొంగి చూస్తుందా? కడుపు నిండుగా నవ్వుకోగలమా? ఏమో!....' తనలో తాను అనుకున్నట్లుగా అన్నది, ఆమె నేలపై చేతికందిన పుడకతో పిచ్చి గీతలు గీస్తూ.

'అంత నిరాశగా మాట్లాడవద్దు. నా సహాయం మీకు ఎప్పుడూ ఉంటుంది! ఎందుకో మీతో పరిచయమైనప్పటినుంచి మీరు నాకెంతో దగ్గరయినట్లు - నా కాఠీయులైనట్లు....'

బిత్తరగా చూసింది ఆమె.

'..... అవును బిందూ! ఈ భావన ఎలా కలుగుతుందో చెప్పలేను. రెండు రోజులుగా మీరు రాకపోతే నేనేదో పోగొట్టుకున్నట్లు ఫీలయ్యాను. ఇప్పుడు నాకెంత తేలిగ్గా, హాయిగా వుందో.... నా ముఖం చెప్పడం లేదా?' అతని మధుర మందహాసాలతో ఆమె మనస్సు, తనూలత, పులకించాయి.

'నాకూ అలాగే అనిపిస్తోంది' అని అందామని వుంది. పెదవులు వణికాయి.. మనోవ్యధ గొంతు పెగలనివ్వలేదు ఆమెని.

'మనస్సులోని మాట ఎంత కాలమని దాగుతుంది? మీ మనస్సు నాకు తెలుసు బిందూ!'

'.....అబ్బ, అలా పిలవకండి' ఆమె కంఠం వణికింది.

అతను తెల్లబోయాడు. 'ఏం? అలా పిలిచే హక్కు లేకపోయినా, అర్హత నాకు లేదా?'

'అది కాదు. అది కాదు. పిలిపించుకునే అర్హతే నాకు లేదు.'

'ఛ! ఎందుకీ కన్నీరు.....' తన చేరుమాలుతో ఆమె బుగ్గలు వొత్తాడు శేఖరం.

'అందమైన కనులున్నది నవ్వి నవ్వింపడానికి కాని, కన్నీరు కురిపించడానికి కాదు. మంచి మనస్సున్నది మమతలతో మధురమయం చేసుకోవటానికి కాని వేదనాగ్ని రగిలించడానికి కాదు.'

కొంతసేపటికి తేరుకున్న హిమబిందు సాలోచనగా అన్నది 'ఈ స్నేహమిలా నిలిచిపోతే ఎంత బాగుంటుంది?'

'ఎందుకు నిలవదు? మీ మనస్సులా, మీ సౌందర్యంలా, మీ పేరులా ఈ స్నేహం

ఎప్పుడూ స్వచ్ఛంగా నిర్మలంగా ఉంటుంది. ఇది ముమ్మాటికీ నిజం!' దృఢంగా ఉన్నది అతని గొంతు.

'ఏం? ఎందుకని?'

ఒక్క క్షణం ఆగి రెండు గజాల దూరంలో ఆడుకుంటున్న బాబుని చూపిస్తూ, 'వాడెవరో తెలుసా? మీకు తెలియదు... వాడు..... వాడు, నా కొడుకు. నా పాపానికి ఫలితం!' అంటూ దోసిట్లో ముఖం దాచుకుంటూ వెళ్ళి వెళ్ళి ఏడువసాగింది హిమబిందు.

కొరడా దెబ్బ తిన్న వాడిలా ఉలిక్కిపడ్డాడు శేఖరం! కడుపులో ఏదో దేవినట్లయింది.

'పిన్నీ! పిన్నీ! ఎందుకేత్తున్నావు' అంటూ బాబు వచ్చాడు.

'ఏం లేదు బాబూ!..... కంట్లో నలకపడిందంతే!' అంటూ వాడిని ఒడిలోకి తీసుకొని దుఃఖ మాపుకోవడానికి విఫలప్రయత్నం చేసింది ఆమె.

ఓ నిశ్చయానికి వచ్చినవాడిలా శేఖరం అన్నాడు. 'మీరు నన్నెందుకిలా మభ్యపెడుతున్నారో నాకర్థం కావటం లేదు. బాబు పిల్చిన పిలుపును బట్టి ఆ మాత్రం అర్థం చేసుకోలేనా? అసలు మీ అభిప్రాయం ఏమిటి?'

'అది కాదు డాక్టర్! వీడు నా కొడుకే! భవిష్యత్తుకి ఆటంకం రాకుండా మా అమ్మ, అక్కయ్య వాడికిలా తర్ఫీదిచ్చారు. నిస్సహాయతతో ఓ దుర్నీతిపరుని నమ్మినందుకు ప్రతిఫలంగా చేసిన పాపాన్ని నిత్యం గుర్తుకు చేస్తూ తన మాటలతో మరింతగా మనస్సును పిప్పి చేస్తున్న నిర్భాగ్యుడు వీడు. నా గుండెల పంట కాదు.... నా మనస్సులో రగిలే మంటకి ప్రతిరూపమిది!'

'ఈ అమ్మత కలశాన్ని కాలదన్నుకొన్న ఆ మూర్ఖుడేమయ్యాడు?'

పొంగివస్తున్న కన్నీళ్ళను ఆపుకుంటున్నది ఆమె. 'తెలియదు. పెళ్ళాడతానని నమ్మించి ఫలితం విన్న వెంటనే పరారి అయ్యాడు. అతనిది కాదు మూర్ఖత! నాది. ఊళ్ళో తలెత్తుకోలేక నాన్నగారు ఆ ఊరునుండి మకాము ఎత్తివేశారు. మేమీ వూరు వచ్చి నాలుగేళ్ళయింది. పెళ్ళయిన కొద్ది రోజులకే పెద్ద కూతురు వితంతువు అయింది. కాలేజీలో చదివే చిన్న కూతురు దారితప్పి మోసపోయింది. పుట్టిన పిల్లలిద్దరూ ఇలా అయిపోతే ఆ తండ్రి హృదయం ఎంత క్షోభిస్తుంది? అదే వ్యధ ఆయన శక్తిని పీల్చి పిప్పి చేసి ఆఖరికి ప్రాణాలు తీసింది. ఆయన పోయి రెండేళ్ళయింది. వ్యధా భరితమైన మా జీవితాలు, మోడు వారిన మేమూ మిగిలాము. మాలో.... మా బ్రతుకులో, మా చుట్టూ... ఇంతా చీకటి. కటిక చీకటి.... ఎప్పటికీ వెలుగురాని చీకటి. అంతే డాక్టర్! అంతే...'

పది నిమిషాలవరకు ఎవరి నోటి వెంట మాటలేదు. శేఖరం మనస్సు కలగిపోయింది.

ఓసారి కళ్ళు తుడుచుకొని హిమబిందు అన్నది 'మీకీ హీన చరిత్ర చెప్పకూడదనే అనుకున్నాను. నాపై మీకుండే సదభిప్రాయాన్ని పోగొట్టుకోకూడదనుకున్నాను. కాని, మీరు పట్టుపట్టారు. నేను చెప్పక తప్పలేదు. ఇప్పటికయినా నాకు మీ ముందు నిలబడే అర్హత లేదని మీరు గ్రహించి ఉంటారు. ఈ పాపాత్మురాలు మిమ్మల్ని ఏ విధంగానైనా ఆశపెట్టి

వుంటే క్షమించండి డాక్టర్! క్షమించండి.... సెలవు' అని అతనికి చేతులు జోడించి పైకి లేచింది ఆమె.

'బిందూ!....' ఒక్క కేకతో ఆమె చేతిని పట్టుకొని తనవైపు లాక్కున్నాడు శేఖరం. ఆమె తెల్లబోయింది. అతని కళ్ళలోని విచిత్రమైన కాంతి ఆమెను చకితురాల్ని చేసింది.

'వీల్లేదు. నిన్నెప్పటికీ ఒంటరిదాన్ని చేయను... క్షమించు - ఏకవచనం ప్రయోగిస్తున్నందుకు. ఇన్నేళ్ళకు నా మనస్సుకు నచ్చిన వ్యక్తి నాకు దొరికిందనుకున్నాను. నీ కథ పిన్నాక కూడా నా అభిప్రాయం మారలేదు. ఇది ముమ్మాటికీ నిజం.... భగవత్సాక్షిగా...'

'ఆవేశ పడకండి. మీ పవిత్రమైన జీవితంలోకి పతితనెందుకు చేర్చుకుంటారు? తెలిసి ఈ ఎంగిలి బ్రతుకులోకి మిమ్మల్నెలా ఆహ్వానించను?....'

'అగ్నిలో తుప్పుపట్టిన ఇనుము పడవేస్తే ఆ ఇనుమే శుద్ధి అవుతుంది. కాని ఆ అగ్నికేమీ అంటదు. నిన్ను వదులుకున్నవాడు నిర్భాగ్యుడు కాని.... నువ్వు కాదు. కలలో కూడా నీలో దోషాన్ని చూడలేను నేను...'

'..... మీరు పొరపబడుతున్నారు. దూరం ఆలోచించండి. వీడు నా కొడుకు...'

'నన్ను నీవు అనుగ్రహిస్తే నా కొడుకవుతాడు.'

అతని మధుర మందహాసం ఆమెను పిచ్చిదాన్ని చేసింది.

'.... నన్ను ఆలోచించుకోనీయండి. నా మూలంగా మీరు....'

'.... అదృష్టవంతుడి నవుతాను. ఆలోచించుకో. గంటలు, రోజులు, నెలలు.... ఎంత కాలమైనా సరే..... నన్ను నీ వాడిని చేసుకో! అంతే.... బిందూ! అదే నాకు కావాలి....'

ఆమె మూగదయి పోయింది..... బాబు నెత్తుకొని ఆమె మందగమనంతో వెళ్ళిపోతుంటే అలాగే ఆర్ధనయనాలతో నిలబడిపోయాడు రాజశేఖరం! అతనికెంతో రిలీఫ్ గా ఉంది. తన అన్నా వదినల అనుమతి తన కెప్పుడూ ఉంటుందన్న విశ్వాసం అతని మనో నిశ్చయానికి పెట్టని కోటలా నిలబడింది.



ఆ తర్వాత ఒకనాడు హిమబిందు ఒంటరిగా వచ్చింది. ఆమె భావం గ్రహించి, 'అలా మా బంగళా దాకా వెడదాం నడు. ఎన్నిసార్లు రమ్మన్నా వాయిదా వేశావు" అన్నాడు శేఖరం ఆప్యాయంగా.

ఏవో కబుర్లతో నడక సాగించాడు అతను. ఆమె ఊకొడుతూ అనుసరించింది. పది నిమిషాల్లో బంగళాని చేరుకున్నారు.

బంగళా చుట్టూ పూల మొక్కలు, క్రోటన్ను.... అంతా కన్నుల పండువగా ఉంది. మల్లె పందిరి క్రింద కుర్చీలలో ఆసీనులయ్యారు ఇద్దరూ.

హిమబిందు మనస్సునేదో ప్రశాంతత ఆవరించింది.

వంటవాడు మైసూరుపాకు, కాఫీ ట్రేలో పెట్టి తెచ్చాడు.

‘స్టీజీ!.... నాకేం తినాలని లేదు.’

‘నాకోసం?’

‘అవును. మీకోసం.... ఏం చేయటానికైనా సరే సిద్ధపడే వచ్చాను.’

‘అదృష్టవంతుడిని.’

‘కాదు. అదృష్టం నాది.’

‘పోనీ, ఇద్దరిదీను’ అతని మందహాసంతో శ్రుతి కలుపలేకపోయింది ఆమె.

పలహారం పూర్తయిందనిపించింది ఆమె. ‘ఇక్కడెవరూ లేరు కదా!’

‘ఊహు!’ నేను, వంటవాడు, అంతే! తోటమాలి వెళ్ళిపోయాడు. నీవు అంగీకరిస్తే ఇక నా అన్నా వదినలు వచ్చి మనల్ని దీవించటమే తరువాయి....’ అతని కళ్ళల్లో, ఎన్నో ఆశాజ్యోతులు! ఆమె హృదయంలో ప్రళయ తాండవ జ్వాలలు! మధ్య అనే లోయ కిరువైపులా రెండు ప్రాణులు - ఒకేవైపుకు రావాలన్న ప్రాకులాట!

‘మీరు నాకొక మాట ఇవ్వగలరా?’

‘నేనే నీ వాడిని కాబోతున్నప్పుడు నీకింకా సందేహాలెందుకు బిందూ!’

గుండెల్ని చిక్కబట్టుకుంటూ అన్నది ఆమె. ‘ఈ ఆనందం భరించటానికి నా బాధ్యత మరివొకటి ఉంది...’

‘నీకోసం.... నీ ఆనందం కోసం ఎంత బరువైన బాధ్యతైనా సరే నేను వహిస్తాను.... సహిస్తాను.’

ఆమె కళ్ళల్లో నీళ్ళు తిరిగాయి. ‘పాపిష్టిదాన్ని. నా మాటలతో మిమ్మల్ని కట్టేస్తున్నాను. మీరు నా కోరికవింటే...’

ఆమె చేతివ్రేళ్ళను నిమురుతూ అన్నాడు శేఖరం. ‘ఎంత కష్టమయినదయినా భరించటానికి సిద్ధంగా వున్నాను బిందూ! నీకోసం వ్యధను భరించటం కూడా ఓ అదృష్టం...’ అతని కంఠంలోని ఆవేశం ఆమెను కరిగించి కన్నీటిగా పారించింది.

ఓ నిమిషం ఆగి కళ్ళు తుడుచుకొని తన హేండ్ బేగ్ లోంచి ఓ ఫోటో తీసి అతని చేతికందించింది హిమబిందు. తెల్లబోతూ అది తీసుకున్నాడు అతను.

నవయౌవన విలాసిని, సుహాసిని, సుకేశిని.... నుదుట తిలకం, కాటుకు కళ్ళ మధ్య కాంతులీనుతోంది - పోలికను బట్టి ఆమె హిమబిందు సోదరి అని గుర్తించాడు శేఖరం. పెళ్ళికి ముందు ఫోటో కావచ్చు!

అది తనకు చూపించటంలో హిమబిందు ఉద్దేశం అర్థం కాలేదతనికి. అతను తలెత్తి చూసేసరికి ‘అక్కయ్య సుశీల!’ అన్నది ఆమె.

‘గుర్తించాను, కాని....’

‘..... దురదృష్టం కొద్దీ నెలరోజుల వైవాహిక జీవితం అలా ముగిసిపోయింది కాని.... సుగుణాల రాశి - తన కేంకావాలో తెలుసుకోలేని అమాయక ఆమె.’

‘ఇదంతా నాకెందుకు చెప్తున్నావో....’

‘..... వినండి. ఆమెకంటే చిన్నదాన్నయినా ఆమెకు మళ్ళా పెళ్లి చేయవలసిన బాధ్యత నామీద ఉంది. మా నాన్నగారి కిచ్చిన మాట నేను నెరవేర్చుకోవాలి’

‘అంటే....?’

‘మీరు వహించాల్సిన బాధ్యత ఇదే శేఖర్ బాబూ! మీరు అక్కయ్యని పెళ్లి చేసుకోవాలి. మా జీవితాలకు వెలుగు చూపించాలి....’

‘బిందూ!....’ వెర్రిగా కేకపెట్టాడు రాజశేఖరం. ‘.... ఏమిటి నువ్వనేది?’ ఎందుకిలా నన్ను పరిహసిస్తున్నావు?’

‘పరిహాసం కాదు. ప్రార్థన! మా జీవితాల్లో వెలుగు ప్రసాదించమని అభ్యర్థన!....’

శేఖరం ముఖం వివర్ణమయింది. బాధతో మెలికలు తిరిగిపోయాడు.

‘నన్నింత క్లిష్టసమస్యలో పడవేస్తావని నేనెప్పుడూ అనుకోలేదు బిందూ!.... ఈ బాధ భరించలేను బిందూ! నిన్ను వదులుకొని ఎలా బ్రతకను?... నన్నెందుకిలా కట్టేశావు?’ అంటూ ముందున్న బల్లమీద చేతుల్లో తల వాల్చేసుకున్నాడు అతను.

లావాను బయటకు పోనిచ్చిన అగ్నిపర్వతం కొంతసేపటికి చల్లారుతుంది!

హిమబిందు దృఢచిత్తురాలైంది. నెమ్మదిగా అతని జుట్టులోకి తన వ్రేళ్ళు పోనిచ్చి నిమురుతూ అన్నది. ‘శేఖర్ బాబూ! మీ బాధ నాకు తెలుసు. ఓ పతితను మీ జీవితంలోకి నిస్సంశయంగా అడుగుపెట్టనివ్వగల మీ ధీరచిత్తం మరొక వితంతువును అదృష్టవంతురాల్ని చేయటానికి సందేహించలేదు. ఇక పోతే, మీరు కోరుకున్న దానికి విరుద్ధంగా జరగటానికి నా బాధ్యత తప్ప వేరే కారణమేమీ లేదు. అక్కయ్యకు మీ సహృదయంలో చోటు దక్కుతుందనే నా ఆశ. ఆ పైన మీరే నా సంరక్షకులయినప్పుడు నేనెప్పటికీ మీ మాటకు కట్టుబడి ఉంటాను. నేనెప్పటికీ మీదాన్ని. నా హృదయం విప్పి మీ ముందు ఉంచాను. ఆపై మీ యిష్టం.... నా అదృష్టం....!’

‘బిందూ!....’ గద్గద స్వరంతో తల ఎత్తాడు శేఖరం. అతని బుగ్గల నిండా కన్నీటి ధారలు చూసి ఉలిక్కిపడింది హిమబిందు. ఆమె వికల మనస్కుయైంది.

‘అయ్యో!.... మిమ్మల్ని విధంగా హింసిస్తున్నానా? నన్ను క్షమించండి శేఖర్! మీరిలా బాధపడటం నేను సహించలేను. నాదే తప్పు! నా అక్కయ్యకోసం నేను త్యాగం చేయటంలో అర్థం ఉంది. మీరు పరాయి వ్యక్తికోసం...’

‘ఆగు.... బిందూ! ఆగు. ఇంకేం చెప్పకు. నా గుండెలనిలా చీల్చకు. నువ్వు నాకు పరాయి వ్యక్తికి కావు. నువ్వు నాలో జీవానికి. ప్రాణానివి. నీకోసం ఈ గుండెలలో ఆఖరి స్పందన కూడ మిగిలి ఉంటుంది బిందూ! నా మాట నమ్ము....’ అతని చేతి వ్రేళ్ళ మధ్య ఆమె కరతలం మృదువుగా నలిగిపోయింది.

‘మీ త్యాగంలో పోలిస్తే నేనేపాటి దానను?...’ ఆమె కనులార్ద్రత చెందాయి.

‘తప్పు. అలా అనకు. అది త్యాగం కాదు. ధర్మం.... నిజం బిందూ!’

‘మీరు పూర్ణ పురుషులు. ఇది నా భాగ్యం!’ అతని చేతులు కళ్ళ కద్దుకొని లేచి నిలబడింది హిమబిందు. ‘పోయిరానా శేఖర్!.... రేపు మీ కోసం మా యింట్లో అంతా ఎదురు చూస్తుంటాము.’

బాధను నిగ్రహించుకుంటున్న అతని ముఖంలో నరాలు పొంగాయి. మౌనంగా తల పంకించాడతను.

ఆమె వెనుదిరుగబోతుంటే చేయి పట్టుకొని ఆపుచేశాడు అతను. ‘బిందూ! గంట క్రితం వరకు నీలో ప్రేయసిని, స్త్రీత్వాన్ని చూసి ముగ్ధుడనయిన నేను.... ఇప్పుడు నీలోని దివ్య త్యాగానికి అప్రతిభుడినవుతున్నాను. చేతికందిన వస్తువును ఎంత ప్రీతికరమయినదయినా సానుభూతితో మరొకరికి త్యాగం చేయగల విశాల హృదయం నీకు దివ్యత్వాన్ని ప్రసాది స్తోంది. నీ జీవితంలో ఏమచ్చ ఏర్పడినా అదంతా భ్రమ! - నీ క్షేమంకోసం, నీ ఆనందం కోసం నేననుక్షణం పాటుపడతాను. మనస్సులో ఇంకేమీ పెట్టుకోకు.... రేపు నేను మీ యింటికి తప్పకుండా వస్తాను...”

ఆనంద భాష్యాలతో ఆమె అతని పాదాలపై వాలిపోయింది. గబుక్కున ఆమె భుజాలు పట్టుకొని లేవదీశాడు శేఖరం. ‘నీ స్థానం అక్కడకాదు, ఇక్కడు’ అని తన గుండెలవైపు చూపించాడు అతను. ఆమె అతని గుండెలపై వాలిపోయింది. ఆమెను పొదివి పట్టుకొని ఆమె కవోష్ణబాష్పధారలని తన పెదవులతో తుడిచివేశాడు అతను.



ఆ మరునాటి సాయంత్రం స్వాతి వాన కురిసింది. ముత్యపు చిప్పలు పరవశించాయి!

‘అక్కా! వారే రాజశేఖర్!....’ అంటూ హిమబిందు పరిచయం చేసింది.

సుశీల నమస్కృతికి ప్రత్యభివాదం చేశాడతను.

‘కూర్చొని మాట్లాడుతూండండి. ఇప్పుడే వస్తాను’ అని హిమబిందు నిష్క్రమించింది.

ఒక్కసారి తన సోగకళ్ళనెత్తి శేఖరంవైపు చూసి తలదించుకున్నది సుశీల. ఆమె నుదుటిపై అరుణ తిలకం మెరుస్తోంది. ఫోటోలోకంటె అందంగా ఉన్నది ఆమె. కాని కళ్ళ క్రింద కనీ కనిపించని నలుపు వ్యధను వెలికి చూపుతోంది. ఆ భంగిమలో ఏదో గాంభీర్యం, తపస్సు ఉన్నాయి. హిమబిందు వారినొంటరిగా వదిలి వెళ్ళటంలోని ఉద్దేశ్యం ఇద్దరికీ తెలుసు.

ఆఖరికి శేఖరం మౌనభంగం చేశాడు.

‘మీ ఒంట్లో ఇప్పుడు కులాసాగా ఉందా?’

‘అ!’

‘చూడండి. సుశీలాదేవీ! మీ గురించి బిందు పూర్తిగా చెప్పింది. ఇక నా గురించి మీకేమైనా సందేహాలుంటే అడుగవచ్చు.”

ఆమె విస్ఫారిత నేత్రాలతో అతన్నొకసారి పరికించింది. ఆ కన్నులలో కాంతి, ఆ ముఖంలో

గంభీరత, ఆ కంఠంలో మాధుర్యం.... అతని వ్యక్తిత్వంలో ఏదో ఔన్నత్యం ఉంది! ఆమె మెల్లగా అన్నది - '..... మీ గురించి బిందు నాకన్నీ చెప్పింది. నాకెటువంటి సందేహాలు లేవు. కాని, మీ పవిత్ర జీవితంలో నేనొక అపశ్రుతిలా....'

'..... తప్పు. మీరలా అనకూడదు. నేనంత ఆత్మనిందను భరించలేను. మీకు ఆత్మవిశ్వాసం కావాలి. నేను కోరుకునేదదే!'

ఆమె కళ్ళల్లో నీళ్ళు తిరిగాయి. '..... నేనీ అదృష్టాన్ని భరించలేనేమోనని భయంగా ఉంది'.

'.... మా అక్కయ్య ఉత్త పిచ్చిది శేఖర్....' అంటూ నవ్వుతూ ట్రేలోని కాఫీ, టిఫిను టీపాయ్ మీద పెట్టింది హిమబిందు.

'అమ్మా!.....' అంటూ ఒక్క పరుగులో వచ్చి సుశీల వడిలో వాలిపోయాడు బాబు.

అప్పు చెల్లెళ్ళిద్దరూ ఉలిక్కిపడ్డారు. అయితే కారణాలు వేరు.

'..... అక్కయ్య దగ్గర వాడికెక్కువ అలవాటు....' బలవంతంగా నవ్వింది హిమబిందు. '....బాబూ! అదిగో ఐసుపూటువాడు వచ్చాడు" అంటూ వాడిని మాయచేసి సుశీల చేతుల్లోంచి లాక్కుని ఆమె వడివడిగా బయటకు తీసుకొని పోయింది.

కొంతసేపటివరకు సుశీల ముఖంలోకి అమోమయంగా చూస్తుండిపోయాడు శేఖరం!

'అలా అంటుంది కాని, వాడికి పిన్ని దగ్గరే ఎక్కువ అలవాటు....'

శేఖరం ప్రశ్నార్థకంగా చూశాడు కాని, ఎవరికీ మాటలు దొరకలేదు - యాంత్రికంగా టిఫిను తిని కాఫీ త్రాగారు ఇద్దరూ.

'ఇక పోయిరానా మరి?' అంటూ లేచాడతను.

ముసలావిడ తలుపు చాటునుంచి అన్నది, 'మీ మేలు మా జన్మలో మర్చిపోలేము నాయనా! చిన్న వాడవయినా చేయెత్తి.....'

'..... అంత మాటనకండమ్మా! నేనిందులో చేసిందేమీ లేదు. ఓ విధంగా చెప్పాలంటే నాలో ఏమాత్రమయినా మంచి అనేది ఉంటే అది మీ హిమబిందు పరిచయప్రభావం. అంతే!..... ఇక సెలవు తీసుకుంటాను ఈ వేళే మా అన్నయ్యకి ఉత్తరం వ్రాస్తాను....'

'మంచిది బాబూ!'



ఉదయమే తయారయి హాస్పిటలుకని బయలు దేరబోతున్న డాక్టరు రాజశేఖరం అంత ప్రొద్దుటే ఉరుకు పరుగుల మీద వచ్చిన హిమబిందును - ఏదో బాధతో కంపించి పోతున్న ఆమె తనూలతను చూసి నిర్ఘాంతపోయాడు.

'బిందూ! - ఏం జరిగింది?'

కుర్చీలో కూలబడి చేతుల్లో ముఖాన్ని దాచుకొని వెక్కి వెక్కి ఏడువసాగింది ఆమె. ఏమీ అర్థం కాక అతను పిచ్చివాడిలా కొంతసేపటివరకు చూస్తుండిపోయాడు.

ఆమె బాధనిక చూడలేక దగ్గరగా వెళ్ళి ఆమెను, తన బాహువుల మధ్య పొదివి పట్టుకొని తల నిమురుతూ అన్నాడు. 'ఎందుకిలా క్రుంగిపోతున్నావు బిందూ? నీ బాధ నాతో చెప్పవూ? నీవిలా గుండెలు పగిలేలా దుఃఖించటం నేను చూడలేను. చెప్పు బిందూ! ఏం జరిగిందో చెప్పు!.....'

అతని అనునయంతో కొంత శాంతించిన హిమబిందు తన జాకెట్లోంచి తీసి ఒక కాగితం మడతను వణికే చేతులతో అతనికందిస్తూ అన్నది. 'ఈ నిర్భాగ్యురాలికిక అక్కయ్య కనపడదు.'

ఉలిక్కిపడ్డాడతను. కంగారుగా ఆ కాగితం మడత విప్పి చదవసాగాడు.

అది సుశీల శేఖరానికి వ్రాసిన లేఖ!

శేఖర్ బాబూ!

మీరు నన్ను వివాహం చేసుకోవటానికి అంగీకరించారంటే అది మీ గొప్పతనం! నా భాగ్యం! కాని, ఈ భాగ్యాన్ని కాదని పోతున్నానంటే మీకాశ్చర్యం కలుగవచ్చు - నా పని పిచ్చితనంగా కనపడవచ్చు - అయితే, నిజం వేరు.

బిందూని క్షమించండి. ఆమె మిమ్మల్ని మోసగించింది. తన అంద చందాలు, ఉత్తమ సంస్కారము చూసి ఆకర్షింపబడిన ప్రతి పురుషుని ఆమె మోసగించింది - బాబు తన బిడ్డడని చెప్పి! అందుకు సిద్ధమై వచ్చిన వాళ్ళను వితంతువునైన నన్ను పెళ్ళాడమని ప్రార్థించింది. ఒక పతిత నాదరించగల సహృదయుడు ఒక వితంతువును తప్పక స్వీకరించగలడని ఆ పిచ్చిపిల్ల ఊహ!

అందుకనే నా మీద మీకు సద్భావం, సానుభూతి కలగటం కోసం, మీ విశాల దృఢభం తెలిసి కూడా బిందూ మిమ్మల్ని మభ్యపెట్టింది. తానే బాబు కన్నతల్లినని నమ్మించాలని ఎంతో చేసింది. అదంతా మీయందుశంక వల్ల కాదు - దక్కబోతున్న అదృష్టం నా చేయి జారిపోతుందేమోనని.

కాని, ఆ వితంతువును - పతితను నేనే శేఖర్ బాబూ! ఒక స్వార్థపరుని మాటలు నమ్మి భంగపడిందినేనే! ఏ అక్క సుఖం కోసం ఈ నిందనంతా తాను మోయాలని బిందూ సర్వ విధాల ప్రయత్నించిందో ఆ వ్యక్తిలో మచ్చ మిగిలినా మమకారం అంతరించలేదు శేఖర్ బాబూ!

స్ఫటికంలా నిర్మలమైనది.... పాలల్లా స్వచ్ఛమైనది, హిమబిందువులా పవిత్రమైనది నా సహోదరి హిమబిందు! నాకోసం ఏ స్త్రీ భరించలేని నిందను మోసింది. నా సుఖం కోసం సర్వ విధాల ప్రయత్నించింది. ఆఖరికి నాకోసం తనకు మనసిచ్చిన వ్యక్తినే అర్పించటానికి సిద్ధమయింది! పిచ్చి పిల్ల! నాకేమీ తెలియదనుకొంది. నాకు చెప్పవద్దని అమ్మతో చాటుగా అన్ని వివరాలు చెప్పింది. నేను విన్నానని వాళ్ళకు తెలియదు.

నేను పొంగిపోయాను. నా గుండెలు ఆనందంతో బ్రద్దలయిపోయాయి.... ఇటువంటి

భాగ్యం నాకు దక్కినందుకు కాదు - తన సర్వస్వాన్ని తృణప్రాయంగా తన అక్క సుఖంకోసం త్యజించగల్గిన చెల్లెల్ని పొందిన అదృష్టానికి!

కాని, ఇప్పటికే నాకోసం తన భవిష్యత్తునే పూర్తిగా విస్మరించింది నా చెల్లెలు. ఆమెను సుఖ పెట్టవలసిన బాధ్యతను నేను విస్మరిస్తే నాకిక ఈ జీవితానికి తృప్తి, విలువ ఉంటాయా? నాకు చివరకు మిగిలేది చీకటి కాక మరేమిటి?

ఈ దివ్యెను వెలిగించిన హస్తాన్నే కాల్చివేయగలనా! నీడనిచ్చిన చెట్టునే నరికివేయగలనా! మీ ఇద్దరి త్యాగాన్ని ఎలా భరించగలను? అందుకనే నేను దూరంగా వెళ్ళిపోతున్నాను.

మీ సహృదయంలో చోటు చేసుకొన్న నా చెల్లెలు ధన్యురాలు. మీ వంటి వ్యక్తి రాకకోసమే నేనిన్నేళ్ళు నిరీక్షించాను. లేకపోతే, నేను బిందును విడిచి ఎప్పుడో వెళ్ళిపోవాల్సిన దాన్ని.

అలాగని బ్రతుకుమీద విరక్తి చేతననుకోకండి. ఆత్మహత్య చేసుకునేటంతటి బలహీనురాలి కాను. జీవితమంటే జీవించటానికే అన్న సత్యం నాలో పాదుకొల్పిన దేవత హిమబిందు!

నా వియోగం నా బాబుని బాధించదనే నా ఊహ. వాడికి మీరే తల్లిదండ్రులు కాగలిగి నప్పుడు నాకే భయమూ ఉండదు. అమ్మకి మీరే ధైర్యం చెప్పాలి. చెల్లాయిని మీరే ఓదార్చాలి. బాబుని మీరే చేరదీయాలి. వీరందరి బాధ్యత మీకు వదిలి పెడుతున్నాను. ఇప్పుడు నాకు తృప్తిగా ఉంది.

ఎక్కడ ఉన్నా మీ హృదయాలకు చేరవనే ఉంటాను. మీకోసమని బిందూ నా నుదుట దిద్దిన తిలకం నాకు సౌభాగ్యాన్ని ప్రసాదించింది. ఆ అదృష్టమే నన్ను కాపాడుతుంది. మీరెవరూ దిగులు పడవద్దు. ఈ అన్వేషణలో ఒకనాటి శుభఘడియకోసం నేను ఎదురు చూస్తుంటాను.

మీ అమృత హృదయానికి జోహారులర్పిస్తూ -

సుశీల

టపటపమని అశ్రుబిందువులు రాలి ఆ లేఖ తడిసిపోయింది. అద్వితీయమైన గగుర్పాటేదో అతన్ని కదిలించి వేసింది. ఆ భావనావేశంలో హిమబిందు తనూలతను తన గుండెలకు హత్తుకున్నాడు రాజశేఖరం! ఆ హృదయ విపంచికలు మధురశ్రుతులు చేసుకున్నాయి.

ఆమె వినీలకకుతలాలపై అతని అశ్రుబిందువులు దీవెనలై వర్షించాయి!